

కొమ్మలు

చిన్నతనంలో, అనుకోకుండానే కామయ్యకు ఓ గండం తప్పింది.

చిన్నతనం అంటే, మరీ అంత బొడ్డుడని పసితనం కాదు. పది పదిహేనేళ్ళు ఉంటాయి. అభం శుభం అంటే క్రాంతవరకూ చూచాయగా తెలిసివస్తున్న యీడు.

వేసవి శలవల్లో తాతగారి ఊరు వెళ్ళాడు. కొన్నాళ్ళకు, - యిల్లు, యింటిల్లి పాదీ తీర్థానికి వెడుతూ, వీడికి కాలిమీద గడ్డో - గనుపో లేచి, పోటూ సలుపూ, - ముక్కూ మూలుగూమీద ఉంటే - దిగవిడిచి వెళ్ళారు. వాళ్ళు తిరిగి వచ్చేదాకా - ఆ నాలుగు రోజులపాటూ, పక్క పున్నమ్మగారి యింట్లో భోంచేయమన్నారు.

వీడికి నిజానికి మరేం సుస్తీలేదు; తీర్థం పట్టుకు ఆగమ్మకాకిలాగా తిరిగితే, కాలు బరువు చెయ్యచ్చు - ఒళ్ళు మరింత భారకించవచ్చు; అయినా - అక్కడ కొత్తగా చూసే చోన్యాలంటూ వీముంటాయి గనుక! - వీ యేడు చూసినా, అవేళకు, అవే - రంకులరాట్నాలు, అవే నక్కవల్లి దుకాణాలు - అదే సరుకుల వేట్లాట.

సరిగా సమయానికి దాని పుణ్యమా అంటూ కురుపంటూ లేవడం కూడా మేలే!—ఊళ్ళోకి కొత్తగా డేరా సినిమా వచ్చింది. ఈ నాలుగు రోజులపాటూ రోజుకు రెండాటలు మక్తా పుచ్చుకోవచ్చును. ఇంట్లో అందరూ ఉంటే, - పూట పూట ఈ ఆట లెక్కడ సాగుతాయి ?

పున్నమ్మగారంటే - తాతగారికి ఏదో ఒకటో రెండో వేళ్ళు విడిచిన చుట్టం. అవిడ కూతురు ఆదెమ్మ: ఆ యింటికల్లా వీళ్ళు యిద్దరే. తను ఎరుగున్నప్పటి నుంచీ, అలాగే వండుకు తింటూ, ఏదో కృష్ణా రామా అనుకుంటూ కాలం వెళ్ళబుచ్చు కుంటున్నారు. ఆ యింటి మండిగానికేతప్ప, యింట్లో వాళ్ళకు కుంకుమా పసుపూ నిండుకున్నాయి. వాళ్ళకు తగని ఆవారం.

అప్పటికీ, ఆదెమ్మ చాలా అందంగా ఉంటుంది. ఆ కళ్ళు కాటుక పెట్టు కున్నట్టే ఉంటాయి. ఆ పెదవులు తాంబూలం వేసుకున్నట్టే ఉంటాయి. ఆ నడకా, ఆ నవ్వు, బ్రతుకంతటా ఏ క్షణానా కంట తడిపెట్టనట్టుగానే ఉంటాయి. మనిషి ఎప్పుడూ మడిగానే - మైలపడకుండా అంగ చూసి వేస్తున్నట్టు నరాల బిగివిగా, బెదురు బెదురుగా ఉంటుంది.

ఆదెమ్మ వద్దనలో, ఆకలి పెరిగే సుఖసూత్రం ఏదో ఉంది. కామన్న తిండి వేళకు నర్వసాధారణంగా మూలగటం అలవాటైనవాడు, పిలిపించుకోకుండానే వచ్చి పీట వాలుకు కూర్చోడం, పెట్టింది తినడం, మారు వడ్డించుకోవడం - ఇదంతా వీడికే ఆశ్చర్యంగా ఉంది.

ఇక తెల్లవారితే రేపు, తీర్థానికి వెళ్ళిన వాళ్ళు తిరిగి వస్తారనగా - వట్టు బల వంతాన కామన్నకు శుభ్రంగా తలంటి పోసింది. పండుగ అని నవ్వుచెప్పి, కొత్త బట్టలు కట్టబెట్టింది. పంచభక్ష్య పరమాన్నాలతో రాజాన్నం పెట్టింది. తీరా, వడ్డనంతా కానిచ్చి, కరగబెట్టిన నేతిగిన్నె పట్టుకువస్తూ, ఉన్నట్టుండి చటాలున గిన్నె - గిన్నె నేలమీద విసిరికొట్టి, తన్ను తాను తిట్టుకుంటూ, వలవలా ఏడ్చుకుంటూ, ఒక్క అంగలో పెరట్లోకిపోయి వడ్డది.

కామన్నకు యీ రభస ఏమాత్రమూ అర్థంకాలేదు. "ఏమిటి - ఏమిటి?" అంటూ అదుర్దాగా విస్తరి వదిలిపెట్టి లేవబోయినాడు. "ఏం లేదులే, దాని ఖర్కం అంటే: నువ్వు కూచో" అని విసిరికొట్టింది పున్నమ్మ. ఇంత పేరిన నేయి ముద్ద పట్టుకు వచ్చి, మొగాన కొట్టినట్టు విస్తరిలోకి విదిల్చి, చెన్నాకోల పుచ్చుకు నిలు చున్నట్టు నిలుచుని, మింగుడు వడేయించింది. కామన్న మిరి - మిరి చూస్తూ ఆ యింతా ముక్కా - నోటా కొట్టుకుని, ఆపోశనం పట్టుమీదనే లేచి మూతి తుడుచు దుని, వెళ్ళిపోతూ, - "వెళుతున్నా!"నని కేకవేశాడు. పున్నమ్మ రొండిని చేతులు పెట్టుకుని నిలుచుని, ఎగాదిగా చూసినట్టు తల ఆడించి, "వెళ్ళిరా నాయనా, నీ యమ్మ కడుపు చల్లగా!" అంటూ గొణుక్కుంది. కామన్నకు ఆ విసురూ, యీ దీవెనా

రెండూ ఒక యిందానే అనిపించినాయి. మళ్ళీ ఆ రాత్రికి భోజనానికి వెళ్ళకుండా ఆకలి లేదని ఎగవేశాడు. మర్నాడు వాళ్ళవాళ్ళు తిరిగి రానే వచ్చారు.

నాలుగు రోజులు పోయినాక, ఆదెమ్మ కనిపించింది. సర్వసాధారణంగా ఎప్పుడూ నవ్వుతూన్నట్లు ఉండే మనిషి, - అదేమో కామన్న కంటపడగానే రుంజు కుంటూ మొగం అవతలకు తిప్పుకుని వెళ్ళిపోయింది.

కామన్న రమారమి ముక్కుపచ్చలు ఆరుతూన్న పుటమే కనుక, ఇదంతా ఓ రకంగా ఆర్థం చేసుకున్నాడు. తలంటిపోసి కొత్తచావు కట్టబెట్టి, అదంతా అందుకే, చెప్పక చెప్పడమే అనుకున్నాడు. పోనీ, అనాడు ఆ అవాంతరం వచ్చినా, తరువాత, ఇంకో నెల్లాళ్ళసాటు ఉన్నాడు కదా. అంతలో ఆదెమ్మకు విరక్తి, వేదాంతం మళ్ళిందో ఏమో, నీదీ ఇదమిత్థమని తెలియలేదు.

తరువాత, వీణ్ణిరానికి తెలిసి వచ్చింది; ఆదెమ్మ ఎవరికో అన్నంలో మందు పెట్టించనీ, వట్టువడ్డవనీ, ఆ గుప్పుమనడం భరించలేక, ఊరి పెద్ద చెరువులో ఓ అర్థ రాత్రివేళ - హరోమ్మన్నదనీ.

కథేమిటో అందరూ చెప్పకోగా తెలిసింది: జన్మ ప్రారబ్ధంకొద్దీ, తలచెడ్డ మనిషి ఎవరైనా సరే, అంటే ఇంకా 'గ్రాయకం' రాకముందే ఆ అవాంతరం జరిగి, చేసుకున్నవాడు ఎలా ఉండేవాడో అయినా జ్ఞాపకంలేని మనిషి - వచ్చే జన్మలో అయినా, నిండు పునిస్త్రీతనం కావాలనుకుంటే కంటికి నదురైన యోగ్యుణ్ణి చూసి, వాడికి పెళ్ళికొడుకల్లే సకలోపవారాలుచేసి, అన్నంలో విషంపెట్టి, ఎదట ఉండి తినిపిస్తే - వాడు ఆ పశాన కళ్ళు మూసుకుని, వచ్చేజన్మలో ఈ మునిషికి ధవుస్తై పోతాడని, ఓ అనవాయతీ ఉంది. ఆదెమ్మ అలాగే చేసింది, పట్టుబడిపోయింది.

ఆ తాకిడి కామన్నకు తగలాలిందేకద - అలా అవాంతరం రాకపోతే,

భోజనం అయేదాకా ఎదుట ఉండేందుకు వీలులేకపోవడంతో - అవాళ వీడు బ్రతికి బయటపడ్డాడు.

ఆదెమ్మ అలా అయిపోయిందని విన్నప్పుడు కామన్నకు జాలి వేసింది, అసహ్యం వేసింది, రోషం పుట్టుకొచ్చింది - వచ్చే జన్మదాకా అంగలార్చడం ఎందుకు, కళ్ళెదుట ఉన్నప్పుడు మొగమాటపెడితే కాదనేవాడా? అసలు ఆ తతంగం అంతా అందుకే అనుకున్నాడుకదా.

అదంతా ఎప్పుడో వదేశ్యక్రితం జరిగిపోయింది. ఆ మాటే అడుగునపడి పోయింది.

నాటికి నేడు, మళ్ళీ అంతకుమించిన విడ్డూరం పుట్టుకు వచ్చింది!

ఉన్నట్టుండి, ఓనాడు, సూర్యోదయంవేళకు, గుమ్మంలోకి ఎవరో పెద్దమనిషి, వదేశ్య అడపిల్లను వెంటబెట్టుకు వచ్చాడు.

వచ్చినవారి ముక్కా-మొగం ఎరుగకపోయినా, కామన్నతండ్రి ప్రత్యుత్థానంచేసి, “వచ్చినవనేమో సెలవియ్యండి!” అనే చూపుతో ఎదురుగుండా కూర్చున్నాడు.

ఆ పెద్దమనిషి గొంతు ఓపట్టాన తెముల్చుకుని, విలవిల్లాడుతున్నా పిల్లి కూనను చేజార్చినట్టు - “ఇది మా అమ్మాయ్!” అన్నాడు.

అంటూండగానే, కామన్న ఆ చాయలకు వెళ్ళడమేమిటి, ఆ చిన్నది అటు ఒక్కచూపు చూసి, వల్లమాలిన ఆవేశంతో, గంగవెరిగా, “అరుగో, నన్నా! ఆయనే!” అని కేకవేయడం, “ఆయనే!” అని తలవంచుకుని తగని సిగ్గుగా గొణుక్కుని ఆవంక చూసి చూడనట్టు - చూడటం, పిల్లతండ్రి పిల్లవాడితండ్రి ఎవరి ధోరణిలో వారు ఉరిక్కిపడటం, ఇంత గజిబిజీ రెప్పపాటులో జరిగింది.

కామన్న గ్రుక్కిటమింగి, “ఆ!” అని మౌనంగా అడుగు వెనక్కువేశాడు. ఇదేదో వాడి అనుకున్నాడు. ఆ చిన్నది తనమీద ఏదో అభాండంగా తండ్రిని వెంట బెట్టుకుని యాగీకి వచ్చిందనుకున్నాడు. తండ్రి ధూకుడుగా వెనకాముంచూ ఆలోచించని చేతి దుడుసుతనం తలచుకుని మనసులో వెన్నుకొప్పకున్నాడు.

“రా నాయనా! ఇలా వచ్చి కూర్చో!” అని పిల్లదాని తండ్రి ఆపేక్షగా వలుకరించి, కూచోమని సరసకు చేజాపి సైగవేశాడు. కామన్నవచ్చి నిలువు సుడ్లతో ముళ్ళమీద కూర్చున్నట్టు ఓవాటంగా చదికిఅపడ్డాడు.

“ఈ చిన్నది నా కుమార్తె నాయనా!” కళ్ళల్లో పెట్టుకుని ఎంతో అల్లారు ముద్దుగా పెంచుకుంటూన్నట్టు వంచస్రాచాలూ కన్నకూతురిమీదనే పెట్టుకున్నట్టు, ఆ కూన సుఖపడటమే కుటుంబం యావత్తుకూ మనుగడ అయినట్టు, పిల్లదాని తల గారాబంగా పుణికాడు.

అంతటితో కామన్న మనస్సు కుదుటపడ్డది. ఇదేదో మామూలుగావచ్చే సవాలక్ష పెళ్ళి సంబంధాల్లో ఒకటికదా అనుకుని, ఏమాత్రం ధరపెడతాడో అని వచ్చిన ఆయన వంక పరకాయించాడు.

కామన్న అబ్బ, బాసెపట్టు నిదానంగా అమర్చుకుని ఎన్నో మీనమేషాలు గుణించుకుంటూన్న బిగినిలో కళ్ళు గట్టిగా మూసుకుని, విధిలేక ఏదో తేల్చుకున్నట్టు నిట్టూర్పు విడిచి, 'ఈ ఏటికి తలపెట్టలేదండి!' అని, తనలో తాను గొణుక్కున్నట్టు అనేశాడు.

పిల్లదాని తండ్రి ఎంతో ప్రాధేయవడే ధోరణిలో అంజలించి, "తమరిలా అనడం, బావ్యమేనా బావగారూ - మా స్థితిగతులు మనవి చేసుకునేందుకైనా అనుజ్ఞ యిప్పించండి. తరువాత తమకే విశదమౌతుంది" అని కళ్ళనీళ్ళ పర్యంతం అయినాడు.

ఇంటియజమాని మాట వినిపించుకోకుండా 'యిప్పుడే వస్తాను!' అంటూ లేచి లోపలికి వెళ్ళాడు. కామన్న కూడా ఇదే సందనుకుని, అక్కడనుంచి లేచిపోదామను కున్నాడు. ఆ చిన్నది వెక్కి-వెక్కి ఏడుస్తూ వీడి దగ్గరగా జరిగి మొగంలో మొగం పెట్టి పేద్ర ఏడుపుగా "నేనే" అన్నది. కామన్న ఉలిక్కిపడి లేచి నిలుచున్నాడు. చిన్నది ఉవ్వెత్తునా ఎగిరి, కామన్న మెడ పెనవేసుకుని, "నేనే - నన్ను గుర్తుపట్ట లేదూ? ఆదెమ్మనయ్యా!" అంది; మళ్ళీ బావురుచుంది.

కామయ్యకు దయ్యం పట్టినంత వనైంది. విలవిలలాడిపోయినాడు. పొలికేకలు పెడుతూ విదిలించుకుంటున్నాడు. తండ్రి చిన్నదాన్ని విడిపించాలని ఋజుగింపుగా పెనుగులాడుతున్నాడు. చిన్నది రవంత అయినా లొంగకుండా అలాగే కంఠం బిగించి, శ్రుతి హెచ్చించి, తన పేరు పారాయణం చేస్తూన్నది.

ఈ గండ్రగోళానికి ఇల్లు ఇంటిల్లిపాదీ సావడిలోకి వచ్చి పడ్డది. ఎవళ్ళకీ ఈ శివాలేమిటో అర్థంకాలేదు. ఇంటికైన మామ్మ, కామన్నను ఒడేసి, చిన్నదాని కౌగిట్లోంచి లాక్కుని, అక్కన అదుముకుంది. పట్టు బెడిసిపోగానే చిన్నది శోష వచ్చినట్లు వాలిపోయింది. చిన్నదాని తండ్రి నవనాడులూ కుంగిపోతూన్నట్టు చదికిల బడ్డాడు.

ఇంటిల్లిపాదీ నోటికివచ్చినట్టు అన్నారు. ఇంటియజమాని కొట్టొచ్చినంతపని చేశాడు. అక్కడికి వాడకట్టు యావత్తు మూగింది.

అలా మూగిన వాళ్ళందరూ చిన్నదాని తండ్రిని కాకిని పొడిచినట్టు పొడిచారు, సంగతేమిటో తెలుసుకోకుండానే. కామన్నతండ్రి అడ్డమైన తిట్లు తిడుతూంటే వాళ్ళూ అందుకున్నారు. పాపం ఆ మానవుడు అన్నింటికీ ఒడిపట్టి మెడపట్టుకు గెంటినా అక్కడే నిలుచుని అసలు విషయము ఏమిటో విన్నవించుకున్నాడు.

“ఈ చిన్నది నా కుమార్తె. లేకలేక పుట్టింది. మాకు దైవం ఇచ్చినంతలో ఎంతో అబ్బనాకారంగా పెరిగింది

ఇప్పటికి మూడు రోజులనాడు, ఏదో మాట వరుసగా నేనూ మా అమ్మా దీనికి పెళ్ళినంబంధాల సంగతి కూడబలుక్కున్నాము. అది విన్నది.

వినీవినడంకోనే ఆపశాన నా తల్లికి వెయ్యిశివాయి ఎత్తినట్లయింది. తానెవరో తన పేరేమిటో చెప్పుకు వచ్చింది.

క్రిందటి జన్మలోనే తన పెనిమిటి ఫలానా చిన్నవాడని నిర్ణయం చేసుకున్నా నన్నది. అప్పుడు దైవం తిన్నగా చూడనందువల్లనే, మళ్ళీ ఈ జన్మ ఎత్తానన్నది. తానిక మా ఇంట్లో ఒక్కక్షణం ఉండను, తీసుకవెళ్ళి అత్తయింట దిగవిడిచి రమ్మన్నది.

ఊరూనాడూ పోగైంది. భూతఆవేశము అనుకుని, తగిన శాంతి చేయించ వలెనని చూశాము కాని, లొంగకపోగా, వచ్చిన మంత్రవేత్తను పట్టుకుని నానా దులుపులూ దులిపింది. కొట్టొచ్చినంతవని చేసింది.

కేవలం గ్రహవాధ కాకపోవచ్చును. ఇనొకరకం ఉన్మాదం కాకూడదా అనుకుని, పట్నంలో మిషన్ ఆసుపత్రిలో ఉన్న తెల్లడాక్టరుకు చూపించాను.

అయన యిలాటిది సంభవమే నన్నాడు. వెనుకటి జన్మలో తీరని కోరికనే ఏకాగ్రంగా మననం చేసుకుంటూ దేహత్యాగం చేసిన మనిషి ఆ వ్యక్తతతో మళ్ళీ జన్మ ఎత్తడం అంటూ కద్దన్నాడు. చిన్నదాని కోరిక చెల్లించవంకన్న మరో గత్యంతరం లేదన్నాడు. యకాయకి బయబదే) వచ్చేశాము.”

పోగై నవారందరూ కాశీమజిలీకథ విన్నట్లు చెవులు దోరకించుకుని విన్నారు. “సృష్టిలో ఎన్నివంతలైనా ఉంటాయ్!” అని కొందరూ, “కాలంకొద్దీ-మనుష్యులబుద్ధి కొద్దీ ఎన్ని వంతలైనా పుడతాయ్” అని కొందరూ లోకాభిరామాయణంగా గొణుక్కుని, యవ్వరికి యద్విధమైన సలహా ఇచ్చేందుకు పాలుబోక ఎటువచ్చినవారు అటు తప్పుకు పోయినారు.

కామన్న విన్నపాలు :

మళ్ళీ యదాప్రకారం మేమే మిగిలాము. ఇప్పటికి అయిన రగడేమో చాలును, ఇంకా వీధిగుమ్మంలో రాద్ధాంతం ఎందుకని, ఆ పిల్లదాన్నీ, తండ్రినీ మావాళ్ళు యింట్లోకి తీసుకువచ్చారు. ఇంటికి వచ్చిన బంధువులకు చేసే మర్యాదలన్నీ చేశారు.

“సరే, అలాగే నాయనా, రాసిపెట్టిఉంటే, తప్పుతుంది గనుకనా, మేమూ ఇక్కడ కొంచెం నిదానంగా కాళ్ళూచేతులూ కూడవీసుకుని వెనుకనుంచి కబురువేస్తాం.... వీదో మరొకరోజు చూచుకుని శుభం అనుకుందురుగాని!” అని యింటికైన మామూ వచ్చిన పెద్దమనిషికి వచ్చచెప్పి, పిల్లతో చలగాటమాడి సాగనంపింది.

ఇహ అక్కడనుంచీ యింట్లో రోజు రోజూ గూడుపుతానీ సాగుతూంది. మామూ, నాన్న, అమ్మ—నాకు కనుచూపు మేరలోనే నిరంతరం వీవో చెవులు కొరుక్కుంటున్నారు. వీవేవో భోగట్టాలు చేస్తున్నారు.

పర్యాయతీని తేలిందేమంటే, ఈ సంబంధం మా వాళ్ళందరికీ ఘట్టిగా నచ్చింది. కారణం - పిల్లదాని రూపురేఖలు, ఆ ఆరాటం - కేవలం అవే అనడానికి వీలులేదు. తండ్రికి ఈ చిన్నది ఒక్కతే సంతానం. ఇక కని పెంచే యోగ్యతలేదు. పుష్కలంగా కలిగిన కుటుంబం కాబట్టి, ఉత్తరత్ర ఆ పిల్లదానికే అది యావత్తు సంక్రమిస్తుంది. చేసుకున్నవాడి పంట పండుతుంది—

ఈ కారణం అందరికీ సబబుగానే ఉండవచ్చును కాని, నాకుమాత్రం అరికాలు మంటగా ఉంది.

లోకంలో రివాజుప్రకారం అయితే, ఫలానివారి అబ్బాయికి, ఫలానాయింటి పిల్లను యిస్తామని రాయబారాలు వడవటం, ఉభయుల తరపున పెద్దలు అర్జేయ పౌరు షేయములు ఎంచుకునే సందర్భంలోనే. అలవోకగా, అతి చాకచక్యంగా, యిచ్చిపుచ్చి కోవలసిన మొత్తాలు, లాంచనంగా లెక్కతేల్చుకోవడం, ఇదీ సంప్రదాయం. ఇందులో ఎప్పుడూ పెళ్ళికొడుకువారి బెట్టు అంటూ ఉండనే ఉంది.

కాని, ప్రస్తుత సందర్భంలో మటుకు ఆ ఆదెమ్మ పెళ్ళికొడుకూ, నేను పెళ్ళి కూతురూ పద్దతిగా ఉంది. అందరూ కలిసి, నన్నా రాక్షసికి కట్టబెట్టెట్టు ఉన్నారు.

వీళ్ళందరూ డబ్బు ఎరమీద అసలు అక్రమం మరచి పోయినట్టున్నారు.

ఆదెమ్మ తనకు వచ్చేజన్మలో పునిత్రీతనంకోసం నన్ను ఆహుతి చేయాలని చూసిందికదా? అప్పటికి నేను తప్పించుకున్నాను. ఆ తరువాత యిలాటి అఘాయిత్యమే మరోడిమీద చేయబోయి, అది బెడిసి తానే హారోమ్మంది.

ఇలాటిమనిషి, నేను తనకు హక్కుభుక్తమైనట్టు ఈ జన్మమెత్తడ మెందుకు? నామీద ఇలా స్వారివేయడానికి తరలిరావడమెందుకు?

ఈ గొడవేమీ తలపెట్టకుండా, అన్ని సంబంధాలతోబాటూ ఇదీ వచ్చినట్లయితే, వ్యవసానం ఎలా ఉండేదో కాని, ఇంత రగడై, ఇలా బజారునపడిపోయిన తరువాత నేను మొగ్గానో, ఇక నా ఊరూ పేరూ అన్నీ మటుమాయమైపోయి ఎవడయ్యా ఇకగాదూ! అంటే ఆదెమ్మ మొగుడూ! అనేది ముద్రశుద్ధిగా పడిపోతుంది. ఏమైనా ఈ సంబంధంమటుకు చేసుకోవని మోరకించాను.

మావాళ్ళు నాకన్న మొండివాళ్ళు కొన్ని విషయాల్లో. అయినా, పరమలౌక్యలు కావడంమూలాన ఇప్పట్టున డీ అంటే డీ అనడం కార్యసాధకంకాదని నన్ను ఒడుపుగా దువ్వడం ప్రారంభించారు.

మామ్మ భూతదయను గురించి భారతంలోనుంచీ భాగవతంలోనుంచీ పవ్యాలు ఏకదారగా ఏకరువుపెట్టి, పిల్లదానికి నేనేతప్ప అన్యదా శరణంనాస్తి గనుక, జాలిదలచి చేసుకోకపోతే బ్రతికేదిలేదుకనుక ఎలా అయినా ఒప్పుకోవడం ఉభయ కుటుంబాలకూ శ్రేయస్కరం అంటూ చెప్పి చెప్పనట్టు తనలో తాను రాపాడుకుంటూ ఉంటుంది.

నాన్న అంతకన్న ఉద్ధండంగా వ్యయప్రయాసలకు వెనువీయకుండా, పట్నానికి ప్రయాణమైపోయి, అక్కడ పడిగాపులు పడివుండి నందికేశ్వరనాడిలో నా తాలూకు అన్ని స్థానాల ఠోగట్టా వెరసికట్టుగా కనుక్కువచ్చాడు.

అందులో - పెళ్ళాం పేరలో - ఆ ప్రమథనాథుడు గుడిగుచ్చిన పొడుపు కథలన్నీ చిక్కుతీసుకుని తెముల్చుకు సరిపెట్టుకుంటూరాగా, అవన్నీ వెరసి, ఆదెమ్మ పరిపూర్ణ నామంగా తయారై కూర్చున్నాయి. మా వాళ్ళందరూ 'రాసిపెట్టి ఉండగా ఇహ తప్పుతుందా?' అని నిబ్బరం చేసుకున్నారు.

నేను యింకొక్కసారి, ఓపిక మేరకు మొండికివేసి చూశాను. చింతామణి నాటకం పదేపదే చూసినవాణ్ణి కావడంచేత - అందులో చింతామణివేత వచ్చి స్వర్గాన ఉన్న ఆ పంతులుగారు వేయించిన నోటిలెక్కల పంపిణీలో కొన్ని పేజీలు నాన్నమీద ప్రయోగించాను. ఆయన సజావుగా సమాధానం చెప్పడానికి పూనుకోకుండా, పై పెచ్చు తన్నడానికి సిద్ధమైనాడు. అంతటితో, ఆ అస్త్రం ఉపసంహరించుకుని, - యథాశక్తి జబ్బుపడ్డాను. ఆ రూపేణా తక్షణం తాంబూలాల పుచ్చుకోవడం వాయిదాపడ్డది.

ఈ లోపుగా మా భవిష్యత్ మామగారి వద్దనుండి ఎప్పుడెప్పుడంటూ ఒకటి రెండు ఉత్తరాలు వచ్చినాయి. నాకు, యిలా ఉన్నట్టుండి ఖాయిలా చేసిందని తెలియడం

తోనే, ఆ యింటినుంచి పిన్నా పెద్దా వచ్చి యోగక్షేమం విచారించిపోయినారు. మొత్తానికి, మా అమ్మ కడుపు చల్లగా వైద్యుడూ, ఇరుగుపొరుగు అమ్మలక్కలూ అంచనా వేసిన దానికన్నా వేగిరం కోలుకున్నాను.

నాకు పథ్యస్థానాలు గట్టిగా వంటబట్టిన తరువాత మా నాన్న మంచిరోజు చూసుకుని, అయినవారిని వెంటతీసుకుని, - శుభం అనుకుని రావడానికి తల్లి వెళ్ళాడు.

వాళ్ళు అటు బయలుదేరినప్పటినుంచీ, నాకు మళ్ళీ నీరసంగా, ప్రైత్యవికారంగా గుండెల్లో గబుక్-గబుక్ గా ఉంది. ఇన్నాళ్ళూ జ్వరసందడిలో యీ చూట పట్టించుకోకుండా గడిచిపోయింది. ఇహ ముంచుకువచ్చి పడేట్టుంది! మళ్ళీ వంటికి కాకతగిలిన చిహ్నాలు అప్పుడే గోచరిస్తున్నాయ్; ఇంతలో, - ఉదయాన్నే బిలబిల్లాడుతూ, తల్లి పోయిన మా బలగం, - అపరాహ్లాంవేశకు, దుమదుమలాడుతూ అభోజనంగా యిల్లు చేరుకుంది.

నాన్న మండిపడుతూ నూతి దగ్గరకు వెళ్ళి, పెద్ద బిందెకు ఉచ్చుపెట్టి లాగుతూ, బిందె సొట్టలు పడేటట్టు గుంజుతూ - కృష్ణకు వరద వచ్చినట్టు గుక్కతిప్పుకోకుండా తిట్టేస్తున్నాడు. తతిమ్మా పెద్దమనుషులూ, మామ్మా, తీరా యింటివసారాలో రేచిణి వేసి, యిల్లెగిరిపోయేట్టు కబుర్లు చెప్పుకుంటున్నారు. అసలు సంగతి ఏమన్నా ఆకళింపు అవుతుందేమోనని, కాలుగాలిన పిల్లి లాగా, ఆ పంచనుంచి యీ పంచకు తిరిగి, చివరకు ఏమిటని నాన్ననే అడిగేశాను.

‘ఏమిటంటావేంరా. సిగ్గులేక?’ అని నామీద ఆయన తాటి ప్రమాణం ఎగిరాడు. ‘నీ పెళ్ళానికి పెళ్ళి చేశాడు - ఆ పుండాఖోర్’ - నన్ను తిట్టినట్టు చెప్పాడు. ఇహ అక్కడ ఒక్క-క్షణం నిలుచుంటే ఎగిరి మీదపడి కుతికపట్టుకుంటాడేమోనని గగ్గోలుగా, అంతలో సంతోషంగా, యింట్లోకి ఉరికాను.

రెండు రోజులపాటు ఓపిగ్గా శాపనార్థాలన్నీ పోగుచేసి కుప్పవేయగా, నూర్చిన గల్లా ఏమిటంటే - ఆడపెళ్ళివారి ఊరు పోవడానికి, మనవాళ్ళు జంక్షన్ లో బండి మారాలి. వీళ్ళు ఆ స్టేషన్ లో దిగేసరికల్లా అటునుంచి వచ్చిన బండిలోంచి, ఆడ పెళ్ళివారు దిగారు, - ఆదెమ్మకు పెళ్ళి అయింది.... అత్తవారింటికి మనుగుడుపులకు వెళ్ళుతూన్నది!

మా వాళ్ళకు, ముఖ్యంగా మా నాన్నకు ఇలా తటస్థపడటంతోనే కళ్ళు బైర్లు కమ్మినవి. నడిస్లాట్ ఫారంమీద రామరావణ యుద్ధం జరిగే స్థితికి వచ్చింది. చేతులూ

జట్లూ జట్లూ పట్టుకొనేంతవరకూ రాకుండా ఎవరిదోవను వాళ్ళని స్తద్దపంపించేశారు. మా వాళ్లు, పుల్లాయి వేమవరం తంతుగా తిరిగి వచ్చారు.

ఈ పెళ్ళి ఈ తీరుగా కావడంలో, సేద తికమకగాని, చిదంబర రహస్యంగావి అంటూ ఏంలేదు.

అందరమూ చివరకు ఆదెమ్మతో సహా ఒక్క- చిన్న విషయం విస్మరించాము. ఆదెమ్మకు యథాశాస్త్రీయంగా పుస్తైకట్టి, విధవను కావించిన ధవుడొకడుండే వాడని !

ఆతడు ఆదెమ్మ మేనత్తకొడుకుగా జన్మవత్తి అన్నాళ్ళూ ఊరుకుని చివరకు తన నిజస్థితి బయటపెట్టాడు. తానంటూ ఉండగా తన భార్యను మరొకడికి కన్యాదానం చేయడం ఘోరమని మేనమామకు నచ్చచెప్పాడు. నలుగురిచేత చెప్పించాడు. ఆదెమ్మ కూడా ఓ ధోరణిలో సంసారే కనుక, పూర్వజన్మస్మృతుల తాలూకు తాపత్రయాలను అన్నింటినీ ఉపసంహరించుకుని అవ్వాని శిరస్సునే తలంబ్రాలు జారవిడిచింది.

ఇలా చివరకు పరిణమించినందుకు ఆ కుటుంబంలో అటూ ఇటూ అందరూ నంతోషించారు.

మా కెంత గుర్రుగా ఉంటేనేం - మేము అడివి ఉసిరికకాయలలాటి పరాయి వాళ్ళమేనాయెను....మాకూ వాళ్ళకూ ఘటన అంటూ లేదేమో!

మా నాన్న అభిప్రాయం - ఆ పిల్లవాడితండ్రి దేవాంతకుడు. ఆదెమ్మ నెత్తి అణచడానికి అయిన సంబంధం చేజారిపోకుండా ఉండటానికి యీ పన్నాగం పన్నాడూ అని.

అయితే కానూవచ్చు! - అయినా, ఇలా జరగడం అన్నివిధాలా మంచిదే. నేను గనుక ఆ చిన్నదాన్ని కట్టుకోవడం అంటూ తట్టించిన పక్షంలో వేసేవేయటం కలిసి వచ్చిందని మా వాళ్ళకు సంబరం ఉండేదితప్ప, నాకు యావజ్జీవమూ అవిడ పూర్వజన్మ తాలూకు ధవుడు ఒకడో అరో గుండెల్లో మెలుగుతూండేవాడేకద!

ఇంతకూ మా ఇద్దరికీ యీ గండం తప్పింది.

నాదిమాత్రం ఇదే దీవన. ఈ జన్మలోనైనా సౌభాగ్యవతి ఆదెమ్మ అమూ యిత్యాలు తలపెట్టవలసిన అగత్యం అంటూ రాకుండా పదికాలాలసాటు వ్రల్లాలని.